

தேசிய இளைஞர் சேவைகள் மன்றம் - 2014

தேசிய இளைஞர் சேவைகள் மன்றத்தின் 2014 திசெம்பர் 31 இல் உள்ளவாறான நிதி நிலைமைக் கூற்று மற்றும் அத்திகதியில் முடிவடைந்த ஆண்டிற்கான நிதிச் செயலாற்றல் கூற்று, உரிமை மூலதனத்தில் மாற்றங்கள் கூற்று, காசுப்பாய்ச்சல் கூற்று மற்றும் முக்கியமான கணக்கீட்டுக் கொள்கைகளினதும் ஏனைய விளக்கத் தகவல்களினதும் பொழிப்புகளை உள்ளடக்கிய 2014 திசெம்பர் 31 இல் முடிவடைந்த ஆண்டிற்கான நிதிக்கூற்றுக்கள் 1971 இன் 38 ஆம் இலக்க நிதி அதிகாரச்சட்டத்தின் 13(1) ஆம் பிரிவு மற்றும் 1979 இன் 69 ஆம் இலக்க தேசிய இளைஞர் சேவைகள் மன்ற அதிகாரச்சட்டத்தின் 29(1) ஆம் பிரிவு என்பவற்றுடன் சேர்த்து வாசிக்கப்படும் இலங்கை சனநாயக சோசலிசக் குடியரசு அரசியலமைப்பின் 154(1) ஆம் உறுப்புரையிலுள்ள ஏற்பாடுகளுக்கு இணங்க எனது பணிப்பின் கீழ் கணக்காய்வு செய்யப்பட்டது. நிதி அதிகாரச்சட்டத்தின் 14(2)(சீ) பிரிவின் பிரகாரம் மன்றத்தின் ஆண்டறிக்கையுடன் பிரசுரிக்கப்பட வேண்டுமென நான் கருதும் எனது கருத்துரைகளும் அவதானிப்புகளும் இந்த அறிக்கையில் காணப்படுகின்றன. நிதி அதிகாரச்சட்டத்தின் 13(7)(ஏ) பிரிவின் பிரகாரம் விரிவான அறிக்கையொன்று மன்றத்தின் தலைவருக்கு காலக்கிரமத்தில் வழங்கப்படும்.

1.2 நிதிக்கூற்றுக்களுக்கான முகாமைத்துவத்தின் பொறுப்பு

இந் நிதிக்கூற்றுக்களை இலங்கை பொதுத்துறைக் கணக்கீட்டு நியமங்களுக்கு இணங்க தயாரித்து நியாயமாகச் சமர்ப்பித்தல் மற்றும் மோசடி அல்லது தவறுகளின் காரணமாக ஏற்படக்கூடிய பொருண்மையான பிறழ் கூற்றுக்களிலிருந்து விடுபட்ட நிதிக்கூற்றுக்களைத் தயாரிப்பதற்கு அவசியமானதென முகாமைத்துவம் நிர்ணயிக்கின்ற அத்தகைய உள்ளகக் கட்டுப்பாடுகள் என்பவற்றிற்கு முகாமைத்துவம் பொறுப்பாக உள்ளது.

1.3 கணக்காய்வாளரின் பொறுப்பு

எனது கணக்காய்வின் அடிப்படையில் இந்நிதிக்கூற்றுக்களின் மீது அபிப்பிராயம் தெரிவிப்பது எனது பொறுப்பாகும். அதியுயர் கணக்காய்வு நிறுவனங்களின் சர்வதேச நியமங்களுக்கு ஒத்ததாக (ஐஎஸ்எஸ்ஏஐ 1000 - 1810) இலங்கை கணக்காய்வு நியமங்களுக்கு இணங்க எனது கணக்காய்வின் நான் மேற்கொண்டேன். ஒழுக்கநெறி வேண்டுகளுடன் நான் இணங்கி நடப்பதனையும் நிதிக்கூற்றுக்கள் பொருண்மையான பிறழ் கூற்றுக்கள் அற்றவையா என்பதற்கான நியாயமான உறுதிப்பாட்டைப் பெற்றுக்கொள்வதற்கு கணக்காய்வு திட்டமிட்டு மேற்கொள்ளப்படுவதனையும் இந்நியமங்கள் வேண்டுகின்றன.

நிதிக்கூற்றுக்களிலுள்ள தொகைகளினையும் வெளிப்படுத்தல்களையும் பற்றிய கணக்காய்வுச் சான்றுகளைப் பெற்றுக்கொள்வதற்கான செயற்பாட்டு நடைமுறைகளில் கணக்காய்வு ஈடுபடுகின்றது. மோசடி அல்லது தவறுகளின் காரணமாக நிதிக்கூற்றுக்களின் பொருண்மையான பிறழ் கூற்று ஆபத்தின் மதிப்பீட்டினை உள்ளடக்கும் கணக்காய்வாளரின் தீர்மானம் மீது தெரிவு செய்யப்பட்ட நடைமுறைகள் தங்கியுள்ளது. அந்த ஆபத்தினை மதிப்பீடு செய்கையில் சந்தர்ப்பத்திற்குப் பொருத்தமான கணக்காய்வு நடைமுறைகளை வடிவமைக்கும் வகையில் மன்றத்தின் நிதிக்கூற்றுக்களைத் தயாரித்தல் மற்றும் நியாயமாகச் சமர்ப்பித்தலுக்குரிய உள்ளகக் கட்டுப்பாடுகளை கணக்காய்வாளர் கருத்தில் கொள்கின்றாரேயன்றி மன்றத்தின் உள்ளகக் கட்டுப்பாடுகளின் வினைத்திறனின் மீது அபிப்பிராயம் தெரிவிக்கும் நோக்கத்திற்காக அல்ல. முகாமைத்துவத்தினால் பயன்படுத்திய கணக்கீட்டுக் கொள்கைகளின் பொருத்தமான தன்மையினையும் முகாமைத்துவத்தால் மேற்கொண்ட கணக்கீட்டு மதிப்பீடுகளின் நியாயத் தன்மையினையும் மதிப்பாய்வு செய்தல் அத்துடன் நிதிக்கூற்றுக்களின் ஒட்டுமொத்த சமர்ப்பித்தலினை மதிப்பாய்வு செய்தல் என்பவற்றினையும் கணக்காய்வு உள்ளடக்கியுள்ளது. 1971 இன் 38 ஆம் இலக்க நிதி அதிகாரச்சட்டத்தின் 13 ஆம் பிரிவின் (3) ஆம் மற்றும் (4) ஆம் உபபிரிவுகள் கணக்காய்வின் நோக்கெல்லையையும் பரப்பையும் நிர்ணயிப்பதற்கான தற்றுணிவு அதிகாரத்தினை கணக்காய்வாளர் தலைமை அதிபதிக்கு வழங்குகின்றன.

எனது கணக்காய்வு அபிப்பிராயத்திற்கான அடிப்படையினை வழங்குவதற்கு என்னால் பெற்றுக்கொள்ளப்பட்டுள்ள கணக்காய்வுச் சான்றுகள் போதியளவும் பொருத்தமானதும் என நான் நம்புகின்றேன்.

1.4 முனைப்பழியுள்ள அபிப்பிராயத்திற்கான அடிப்படை

இந்த அறிக்கையின் 2.2 ஆம் பந்தியில் விபரிக்கப்பட்ட விடயங்களின் அடிப்படையில் எனது அபிப்பிராயம் முனைப்பழியுள்ளதாகக் கருதுகின்றது.

2. நிதிக்கூற்றுக்கள்

2.1 முனைப்பழியுள்ள அபிப்பிராயம்

இந்த அறிக்கையின் 2.2 ஆம் பந்தியில் விபரிக்கப்பட்ட விடயங்களின் தாக்கத்தினைத் தவிர்த்து தேசிய இளைஞர் சேவைகள் மன்றத்தின் 2014 திசெம்பர் 31 இல் உள்ளவாறான நிதி நிலைமையினையும் அத்திகதியில் முடிவடைந்த ஆண்டிற்கான அதனது நிதிசார் செயலாற்றலினையும் காசுப்பாய்ச்சலினையும் இலங்கை பொதுத்துறைக் கணக்கீட்டு நியமங்களுக்கு இணங்க நிதிக்கூற்றுக்கள் உண்மையாகவும் நியாயமாகவும் தருகின்றது என்பது எனது அபிப்பிராயமாகும்.

2.2 நிதிக்கூற்றுக்கள் மீதான கருத்துரைகள்

2.2:1 ஒருங்கிணைந்த நிதிக்கூற்றுக்களைத் தயாரித்தல்

தேசிய இளைஞர் சேவைகள் மன்றத்தின் துணைக் கம்பனியாகிய வரையறுக்கப்பட்ட இளைஞர் சேவைகள் கம்பனியின் நிதிக்கூற்றுக்கள் மன்றத்தின் நிதிக்கூற்றுக்களுடன் ஒன்றிணைக்கப்பட்டு ஆண்டிற்குரிய ஒருங்கிணைந்த நிதிக்கூற்றுக்கள் சமர்ப்பிக்கப்பட்டிருக்கவில்லை.

2.2.2 இலங்கை பொதுத்துறைக் கணக்கீட்டு நியமம்

இலங்கை பொதுத்துறைக் கணக்கீட்டு நியமத்தின் பிரகாரம் முன்னைய காலப்பகுதிக்குரிய தவறுகள், தவறுகள் இடம்பெற்ற காலப்பகுதிக்காக சமர்ப்பிக்கப்பட்ட நிதிக்கூற்றுக்களில் ஒப்பீட்டுப் பெறுமதிகள் மீண்டும் குறிப்பிடப்பட்டு சரிப்படுத்த வேண்டிய போதிலும், அவ்வாறு செய்யப்பட்டிருக்கவில்லை.

2.2.3 கணக்கீட்டுக் குறைபாடுகள்

பின்வரும் அவதானிப்புகள் மேற்கொள்ளப்படுகின்றன.

(அ) பொருள் மெய்மையாய்வு அறிக்கைகளின் பரிந்துரையின் பிரகாரம் பயன்பாட்டிலிருந்து அகற்றப்பட்டிருந்த நிலையான சொத்துக்களுக்குரிய பெறுமானத் தேய்வு ஒதுக்கப் பெறுமதியான ரூபா 106,437 தொகையை சொத்துக்கள் அகற்றல் கணக்கிற்கு இணக்கம் செய்வதற்குப் பதிலாக முன்னைய ஆண்டிலிருந்து முன்கொண்டு வரப்பட்ட இலாபநட்ட மீதிக்கு சீராக்கப்பட்டிருந்தன.

(ஆ) மீளாய்வாண்டின் ஐயக் கடன் மிகை ஒதுக்கீடு ரூபா 168,650 தொகை ஆண்டின் இலாபத்திற்கு சீராக்கம் செய்வதற்குப் பதிலாக முன்கொண்டு வரப்பட்ட இலாபநட்ட மீதிக்கு சீராக்கப்பட்டிருந்தன.

(இ) நிலையான சொத்துக்கள் அகற்றல் கணக்கிற்கு ரூபா 2,233,190 தொகையான பதிவுபெற்ற முதலீடுகள் கணக்கீடு செய்யப்பட்டதன் காரணமாக நிலையான சொத்துக்கள் அகற்றலில் உள்ளவாறான நட்டத்தை பிரதிபலித்திருக்கவில்லை.

(ஈ) காசுப் பாய்ச்சல் கூற்றில் மீளாய்வாண்டிற்குரிய நடைமுறையல்லாத சொத்துக்கள் சீராக்கமாக ரூபா 316,620 ஆன மறை மீதியொன்று காண்பிக்கப்பட்டிருந்த போதிலும் அது நிதிக்கூற்றுக்களின் படி, ரூபா 301,870 ஆக இருந்தது. அதன்

பிரகாரம் செயற்பாட்டு நடவடிக்கைகளினால் உருவான காசுப்பாய்ச்சல் ரூபா 14,750 தொகையால் அதிகரித்துக் காண்பிக்கப்பட்டிருந்தது.

- (உ) பண்ணை தொழிற்பாட்டு கணக்கு தயாரிக்கும் போது நிரந்தர பயிர் வருமானமான ரூபா 1,199,508 தொகை உட்படுத்தப்படாமல் வேறு வருமானமாக கருதப்பட்டமையால் பண்ணை தொழிற்பாட்டுக் கணக்கின் பிரகாரம் ரூபா 1,474,043 ஆன நட்டமொன்று காண்பிக்கப்பட்டிருந்தது. அதன் பிரகாரம் பண்ணை தொழிற்பாட்டு கணக்கில் சரியான நிதி விளைவுகள் பிரதிபலிக்கப்பட்டிருக்கவில்லை.
- (ஊ) மீளாய்வாண்டிற்குரிய அட்டுறு செலவினம் ரூபா 93,865,651 தொகையும் உள்ளக விளையாட்டரங்கு மற்றும் தங்குமிட வசதிகள் கட்டணங்களாக அறவிடப்பட வேண்டிய ரூபா 363,740 தொகையும் கணக்குகளிலிருந்து விடுபட்டிருந்தன.
- (எ) கணக்காய்வு தெரிவுப் பரிசோதனையின் போது ரூபா 345,013 தொகையான ஊழியர் கடன் மீதியொன்று இனங்காணப்பட்ட போதிலும், அது நிதிக்கூற்றுக்களில் உள்ளடக்கப்பட்டிருக்கவில்லை. எவ்வாறாயினும் மாதாந்தம் ரூபா 5,780 வீதம் இக்கடன் அறவிடப்பட்டிருந்த போதிலும், அது நானாவித வருமானமாக கணக்கீடு செய்யப்பட்டிருந்தது.
- (ஏ) தேசிய திறன் தின ஞாபகார்த்த நிகழ்ச்சித்திட்டத்திற்கு இணையாக இலங்கை பூராகவும் தெரிவுசெய்யப்பட்ட 41 பாடசாலைகளுக்காக அமைச்சினால் மீளளிக்கப்படுகின்ற அடிப்படையில் மன்றம் ரூபா 2,028,595 தொகை செலவிட்டிருந்த போதிலும், அமைச்சினால் ரூபா 550,000 மாத்திரம் வழங்கப்பட்டிருந்தது. அதன் பிரகாரம் மன்றத்தினால் செலவிடப்பட்ட ரூபா 1,478,595 தொகையினை மன்றம் பெற்றுக்கொள்வதற்கான நடவடிக்கை எடுக்காமல் மாகாண அலுவலகங்களின் செலவினமாக கணக்கீடு செய்திருந்தது.

2.2.4 நிகழ்த்தக்க பொறுப்புக்கள்

தேசிய இளைஞர் சேவைகள் மன்றம் முறைப்பாட்டாளராகி தொடரப்பட்டுள்ள 39 வழக்குகள் தொடர்பாக கோரப்பட்டுள்ள இழப்பீட்டுத் தொகைகளின் கூட்டுத்தொகை ரூபா 9,957,364 ஆக இருந்ததுடன், அது தொடர்பாக நிதிக்கூற்றுக்களில் தேவையான வெளிப்படுத்தல் மேற்கொள்ளப்பட்டிருக்கவில்லை.

2.2.5 இணக்கம் செய்யப்படாத கட்டுப்பாட்டுக் கணக்குகள்

நிதிக்கூற்றுக்களின் பிரகாரம் ஆண்டின் இறுதியில் எஞ்சிய நுகர்வுப் பொருட்கள் இருப்பின் பெறுமதி மற்றும் அத்திகதியில் உள்ளவாறு பொருள் மெய்மையாய்வு அறிக்கையின் பிரகாரம் பொருள் இருப்பின் பெறுமதி என்பவற்றுக்கு இடையே ரூபா 21,850 ஆன வேறுபாடொன்று அவதானிக்கப்பட்டது.

2.3 பெற வேண்டிய கணக்குகள்

பின்வரும் அவதானிப்புகள் மேற்கொள்ளப்படுகின்றன.

- (அ) நிதிக்கூற்றுக்களில் குறிப்பிட்ட ரூபா 1,740,000 கூட்டுத்தொகையான உத்தியோகத்தர்களுக்கு வழங்கிய கடன்களுக்கிரிய 2 கடன்பட்டோர் மீதிகளிலிருந்து எதுவித தவணைப் பணமும் ஆண்டின் போது அறவிடப்படாமல் இருந்ததுடன், மேலும் இரண்டு கடன்பட்டோருக்கிரிய ரூபா 552,000 கூட்டுத்தொகையான கடன் மீதிகள் முறையாக அறவிடப்பட்டிருக்கவில்லை.
- (ஆ) ரூபா 648,497 கூட்டுத்தொகையான கடன் மீதிகளில் ஆண்டினுள் எவ்வித தவணைப் பணமும் அறவிடப்படாமல் இருந்ததுடன், 04 உத்தியோகத்தர்களிடமிருந்து ரூபா 153,599 கூட்டுத்தொகையான கடன் மீதிகள் முறையாக அறவிடப்பட்டிருக்கவில்லை.

2.4 சட்டங்கள், விதிகள், பிரமாணங்கள் மற்றும் முகாமைத்துவ தீர்மானங்களுடன் இணங்காமை

பின்வரும் சட்டங்கள், விதிகள், பிரமாணங்கள் மற்றும் முகாமைத்துவ தீர்மானங்களுடன் இணங்காமைச் சந்தர்ப்பங்கள் அவதானிக்கப்பட்டன.

சட்டங்கள், விதிகள், பிரமாணங்கள் மற்றும் முகாமைத்துவ தீர்மானங்களுக்கான தொடர்பு

இணங்காமை

(அ) மதியுரையாளர்களைத் தெரிவு செய்யும் கொள்வனவு வழிகாட்டல் கோவை - 2007

(i) 2.8 ஆம் வழிகாட்டல்

பயிற்சி நிலையங்களை நவீன மயப்படுத்துவதற்கும் அபிவிருத்தி செய்வதற்கும் மதியுரையாளர்களை தெரிவுசெய்யும் போது, கொள்வனவுக் குழுவினால் வழிகாட்டலின் பிரகாரம் உள்ளடக்கப்பட்ட வேண்டிய விடயங்கள் உள்ளடக்கப்பட்டு கூற்றில் கையொப்பமிடப்பட்டிருக்கவில்லை.

(ii) 8.8 ஆம் வழிகாட்டல்

தொழில்நுட்ப முன்மொழிவுகளின் மதிப்பீட்டிற்கான செயற்பாடுகள் பின்பற்றப்பட்டிருக்கவில்லை.

(iii) 6.2 ஆம் வழிகாட்டல்

விலை விபரங்கள் மதிப்பீடு செய்யப்படும் நியதிகள் தெளிவாக குறிப்பிடப்பட்டு விலைகோரல் பதிவேடொன்று தயாரிக்கப்பட்டிருக்கவில்லை. (Request For Proposal) அதன் பிரகாரம் 8.8.5 ஆம் வழிகாட்டலின் பிரகாரம் முறையான மதிப்பீட்டை மேற்கொள்ள முடியாதிருந்தது.

(ஆ) 2006 அரசாங்கக் கொள்வனவு வழிகாட்டல் கோவையின் 8.13.4 ஆம் வழிகாட்டல்

உடன்படிக்கை செய்யப்பட்ட தொகையில் 10 சதவீதத்திற்கு கூடுதலாக விலகல் பெறுமதி இருந்தால் மொத்த கிரய மதிப்பீடு திருத்தப்பட வேண்டிய போதிலும், அநுராதபுரம் இளைஞர் கேந்திர நவீனமயப்படுத்தலுக்குரிய ஒப்பந்தத்தின் போது மொத்த கிரய மதிப்பீடு திருத்தம் செய்யப்படாமல் ஒப்பந்தக் கிரயத்தில் 40 சதவீதத்திற்கு மேற்பட்ட தொகையொன்று மேலதிக வேலையாக அங்கீகரிக்கப்பட்டிருந்தது.

2.5 போதிய அதிகாரத்தால் உறுதிப்படுத்தப்பட்டிராத கொடுக்கல் வாங்கல்கள்

மீளாய்வாண்டின் யூலை 10 ஆந் திகதிய 21/2014 ஆம் இலக்க சபை தீர்மானத்தின் 4.3 ஆம் இலக்கத்தின் பிரகாரம் இளைஞர் சேவைகள் இசைக் கம்பனியிலும் இளைஞர் சேவைகள் நடனக் கம்பனியிலும் முதலீடு செய்யப்பட்ட ரூபா 2,233,190 ஆன முதலீட்டு மீதி திறைசேரியின் அங்கீகாரமின்றி புத்தகங்களிலிருந்து பதிவழிக்கப்பட்டிருந்தது.

3. நிதி மீளாய்வு

3:1 நிதி விளைவுகள்

மீளாய்வாண்டின் போது மன்றத்தின் செயற்பாட்டு நடவடிக்கைகளின் நிதி விளைவுகள் ரூபா 150.83 மில்லியன் பற்றாக்குறையாக இருந்ததுடன், இதனோடொத்த முன்னைய ஆண்டிற்கான பற்றாக்குறை ரூபா 253.28 மில்லியன் ஆகக் காணப்பட்டது. இதன் படி,

முன்னைய ஆண்டுடன் ஒப்பிடும் போது மீளாய்வாண்டின் நிதி விளைவுகள் ரூபா 102.45 மில்லியன் தொகையால் அதிகரித்திருந்ததுடன் மன்றத்தின் வருமானம் ரூபா 307.64 மில்லியன் தொகையால் அதிகரித்திருந்தமை இவ் அதிகரிப்பிற்கான பிரதானமான காரணமாக அமைந்தது.

4. செயற்பாட்டு மீளாய்வு

4.1 செயலாற்றல்

மீளாய்வாண்டிற்காக இளைஞர்களின் அழகுக் கலைத் திறன்களை அபிவிருத்தி செய்தல், தொழில்துறை அபிவிருத்தி, தலைமைத்துவ இயலுமையை மேம்படுத்துதல் மற்றும் பொருளாதார நிலைமையை அதிகரிக்கும் நோக்கில் செயற்படுத்துவதற்கு திட்டமிடப்பட்ட 6 செயற்திட்டங்கள் செயற்படுத்தப்படாமல் இருந்ததுடன், அதற்காக ஒதுக்கப்பட்ட ரூபா 84.763 மில்லியன் நிதி ஏற்பாட்டில் 99 சதவீதம் சேமிக்கப்பட்டிருந்தது. அவ்வாறே ரூபா 13.250 மில்லியன் நிதியேற்பாட்டுடன் செயற்படுத்துவதற்கு திட்டமிடப்பட்டிருந்த இலங்கை இளைஞர் சம்மேளன விழா எதிர்பார்த்தபடி செயற்படுத்தப்பட முடியாதிருந்ததுடன் ஒதுக்கப்பட்ட நிதி ஏற்பாட்டில் 70 சதவீதம் சேமிக்கப்பட்டிருந்தது.

4.2 முகாமைத்துவ செயற்திறமையினங்கள்

பின்வரும் அவதானிப்புகள் மேற்கொள்ளப்படுகின்றன.

(அ) முருகண்டி கோவில் புகையிரத நிலையத்தின் நிர்மாணத்திற்காக மன்றத்தின் கணக்கிற்கு சேகரிக்கப்பட்ட ரூபா 2,824,181 தொகை 10 ஆண்டுகளுக்கு மேற்பட்ட காலமாக குறித்த செயற்பாட்டிற்காக பயன்படுத்தப்படாத காரணத்தால் வடக்கு கிழக்கு பிரதேசங்களில் யுத்தத்தால் க.பொ.த சாதாரண தர மற்றும் உயர் தர பரீட்சைக்கு தோற்ற முடியாது போன மாணவர்களுக்கு உதவி வகுப்புகளை நடாத்துவதற்காக இலங்கை இளைஞர் சங்க சம்மேளனத்திற்கு அதனை வழங்குவதற்கு மீளாய்வாண்டின் ஆகஸ்ட் 02 ஆந் திகதி கூடிய மன்றத்தின் பணிப்பாளர் சபை அங்கீகரித்திருந்தது. அதற்காக அங்கீகரிக்கப்பட்ட செலவின மதிப்பீடு ரூபா 2,000,000 ஆக இருந்த போதிலும் மன்றத்தினால் ரூபா 2,824,181 தொகை இலங்கை இளைஞர் சங்க சம்மேளனத்திற்கு வழங்கப்பட்டிருந்தது. எவ்வாறாயினும் மீளாய்வாண்டின் இறுதி வரையிலும் அத்தொகையில் ரூபா 196,800 மாத்திரம் செலவிடப்பட்டிருந்த போதிலும் எஞ்சிய ரூபா 2,627,381 தொகையை மன்றம் மீண்டும் பெற்றுக்கொள்வதற்கான நடவடிக்கை கணக்காய்வுத் திகதியான 2015 மார்ச் 02 ஆந் திகதி வரை எடுக்கப்பட்டிருக்கவில்லை.

(ஆ) இளைஞர் சங்கங்களின் இளைஞர் யுவதிகளின் திறமையை மேம்படுத்துவதை அடிப்படை இலக்காக கொண்டு 04 நோக்கங்களின் பேரில் இளைஞர் புரட்சி என்னும் பெயரிலான நிகழ்ச்சித்திட்டத்தை செயற்படுத்துவதற்கு மீளாய்வாண்டின் போது ரூபா 15,930,940 தொகை வரவு செலவு திட்ட நிதி ஏற்பாடு மூலமும் ஏனைய செலவின விடயங்களிலிருந்து ரூபா 48,040,131 தொகை மாற்றப்பட்டதன் மூலமும் நிதி ஏற்பாடு பெற்றுக்கொள்ளப்பட்டிருந்தது. அதில் ரூபா 39,798,911 தொகை செலவிடப்பட்டிருந்த போதிலும் செலவின அறிக்கையின் பிரகாரம் நிகழ்ச்சித்திட்டங்களின் நோக்கங்களுடன் நேரடியான தொடர்புடைய செயற்பாடுகளிற்கு 2 சதவீதம் மாத்திரமே செலவிடப்பட்டிருந்தது. எஞ்சிய நிதி ஏற்பாடு சந்தர்ப்பத்திற்கு ஏற்றவாறான நிகழ்ச்சித்திட்டங்களாக நிகழ்ச்சித்திட்டத்தின் நோக்கங்களுக்கு உரித்தாகாத ஏனைய நடவடிக்கைகளுக்காக பயன்படுத்தப்பட்டிருந்தது.

4.3 செயற்பாட்டு வினைத்திறமையினங்கள்

பின்வரும் அவதானிப்புகள் மேற்கொள்ளப்படுகின்றன.

(அ) சபையின் தலைமை அலுவலகம் மற்றும் 61 பயிற்சி நிலையங்கள் மற்றும் 07 விவசாயப் பண்ணைகள் அமைந்துள்ள 341 ஏக்கர், 27 றூட், 89.37 பேர்ச் அளவிலான காணியின் உரித்தினை மீளாய்வாண்டின் இறுதி வரையிலும் சபை கையேற்க முடியாதிருந்தது. எவ்வாறாயினும் மீளாய்வாண்டின் போது அந்த ஆதனங்களில் கட்டிடங்களை நிர்மாணிப்பதற்காக மாத்திரம் ரூபா 163 மில்லியன் அளவில் செலவிடப்பட்டிருந்தது.

(ஆ) துறைசார் திறன் அபிவிருத்தி நிகழ்ச்சித்திட்டத்தின் செயலாற்றல் இலக்குகளின் பிரகாரம் இரத்தமலான பயிற்சி நிலையத்தில் மீளாய்வாண்டில் 10 தராதரப்படுத்தப்பட்ட (NVQ) 04 ஆம் மட்ட பாடநெறிகள் ஆரம்பிக்கப்பட்டு குறைந்தது 500 மாணவர்கள் சேர்த்துக்கொள்ளப்பட வேண்டிய போதிலும், கணக்காய்வு திகதியான 2015 மே வரையிலும் 10 பாடநெறிகள் ஆரம்பிக்கப்பட்டு 254 மாணவர்கள் மாத்திரம் சேர்த்துக் கொள்ளப்பட்டிருந்ததுடன், 7 பாடநெறிகள் தராதரப்படுத்தப்பட்டிருக்கவுமில்லை.

மேலும், மேற் குறித்த பாடநெறிகள் உட்பட பயிற்சி நிலையத்தின் 20 முழு நேர பாடநெறிகளும் 60 பகுதி நேர பாடநெறிகளும் நடாத்திச் செல்லப்பட்டிருந்ததுடன், அதற்கான மொத்த மாணவர்களின் எண்ணிக்கை முறையே 558 மற்றும் 1185 ஆக இருந்தன. இப்பாடநெறிகளிலிருந்து மிகவும் குறைந்த மாணவர் பங்களிப்புடன் நடைபெற்ற பாடநெறிகள் 20 ஆக இருந்தன. அதில் 10 பாடநெறிகளில் மாணவர்களின் எண்ணிக்கை 5 இற்கு குறைவாகவும் ஏனைய 10 பாடநெறிகளில் மாணவர்களின் எண்ணிக்கை 5 இற்கும் 10 இற்கும் இடைப்பட்டதாகவும் காணப்பட்டது.

(இ) இரத்தமலான பயிற்சி நிலையத்தில் மோட்டார் வண்டி தொழில்நுட்ப பாடநெறி தவிர ஏனைய அனைத்து பாடநெறிகளின் விரிவுரைகளும் வெளிவாரி விரிவுரையாளர்கள் மூலம் மேற்கொள்ளப்பட்டிருந்த போதிலும் இவ் விரிவுரையாளர்களை சேர்த்துக்கொள்வதற்காக முறையான ஆட்சேர்ப்பு நடைமுறையோ அல்லது வழிகாட்டியோ தயாரிக்கப்பட்டிருக்கவில்லை.

(ஈ) விளையாட்டுப் பொருட்களைக் கொள்வனவு செய்வதற்கு மீளாய்வாண்டில் ரூபா 5,237,000 செலவு செய்யப்பட்டிருந்த போதிலும் ஒவ்வொரு ஆண்டிலும் பகிர்நதளிக்கப்பட்ட விளையாட்டுப் பொருட்களைக் கொள்வனவு செய்வதற்கு முன்னர் விளையாட்டுப் பொருட்களின் தேவையைத் தீர்மானிக்காமை மற்றும் உரிய விளையாட்டுச் சங்கம், அமைப்புகள் தொடர்பான தகவல்கள் அடங்கிய தரவுத் தளமொன்று காணப்படாமை, அப்பொருட்கள் கிடைக்கப் பெற்றமை தொடர்பான உறுதிப்படுத்தல் சான்றுகள் கோவைப்படுத்தப்படாமை போன்ற விடயங்கள் காரணமாக இந்நடவடிக்கை முறையான நடைமுறையொன்றின் பிரகாரம் இடம்பெறாதிருந்தமை அவதானிக்கப்பட்டது.

(உ) தேசிய மட்டத்தில் செயற்படுத்துவதற்கு எதிர்பார்த்த அரசியல் கருத்துரிமை நிகழ்ச்சித்திட்டத்திற்காக மீளாய்வாண்டின் போது ரூபா 03 மில்லியனை அமைச்சு ஒதுக்கீடு செய்திருந்த போதிலும், இந்நிகழ்ச்சித்திட்டத்தின் கீழ் புதிதாக பாடநெறிகள் ஆரம்பிக்கப்படாமல் இருந்ததுடன் இச்செயற்திட்டத்திற்காக ஒதுக்கீடு செய்த தொகையில் ரூபா 2.5 மில்லியன் வேறு நிகழ்ச்சித்திட்டமொன்றுக்காக மாற்றப்பட்டுமிருந்தது.

4.4 சர்ச்சைக்குரிய கொடுக்கல் வாங்கல்கள்

பின்வரும் அவதானிப்புகள் மேற்கொள்ளப்படுகின்றன.

(அ) முன்னைய ஆண்டுகளில் வழங்கப்பட்ட நிதி ஏற்பாடுகளை ஆக்கபூர்வமாக பயன்படுத்தாமல் இருக்கையில் அமைச்சரது பரிந்துரையின் அடிப்படையில் இலங்கை இளைஞர் சங்க சம்மேளனத்தின் மூலம் மீண்டும் “வீட்டுத்தோட்டத்தை

உயிருட்டுவோம்” என்ற நிகழ்ச்சித்திட்டத்தை செயற்படுத்துவதற்காக மீளாய்வாண்டின் திசெம்பர் 30 ஆம் திகதி ரூபா 1,026,000 தொகை 3 நோக்கங்களை அடிப்படையாகக் கொண்டு சபையின் மாத்தறை மாவட்ட அலுவலகத்திற்கு வழங்கப்பட்டிருந்தது. எனினும் எதிர்பார்த்ததன் பிரகாரம் அந்நிகழ்ச்சித்திட்டமும் செயற்படுத்தப்பட்டிருக்கவில்லை.

- (ஆ) மன்றத்தின் பிரதான களஞ்சியத்திற்கு மீளாய்வாண்டின் ஆகஸ்ட் முதல் நவம்பர் வரை 8 சந்தர்ப்பங்களில் “நீலப் படையணி” இலச்சினையுடனான 15389 ரீ சேர்ட் கிடைக்கப் பெற்றிருந்ததுடன், கணக்காய்வு திகதியான 2015 யூன் 16 ஆம் திகதியளவிலும் வெவ்வேறு நபர்களுக்கு 8888 ரீ சேட்கள் வழங்கப்பட்டிருந்தன. அதன் பிரகாரம் 6501 ரீ சேட் இருப்பொன்று பகிர்ந்தளிக்கப்படாமல் களஞ்சியத்தில் காணப்பட்டது. இந்த ரீ சேட் கொள்வனவு தொடர்பாக எவ்வித தகவலும் கணக்காய்விற்கு சமர்ப்பிக்கப்படாததுடன், இருப்பு பெறுவனவு, வழங்கல் என்பன பிரதான பொருளிருப்பு பதிவேட்டில் பதிவு செய்யப்படாமல் புறம்பான பதிவேடொன்றில் பதிவு செய்யப்பட்டிருந்தது. அவ்வாறே பொருள் மெய்மையாய்வு மூலம் அது தொடர்பாக வெளிப்படுத்தப்பட்டிருக்கவில்லை.
- (இ) மன்றத்தினால் மீளாய்வாண்டின் போது ரூபா 200,000 தொகை மன்றத்தின் நோக்கங்களுக்கு உரித்தல்லாத தனியார் அமைப்பொன்றின் நிதி பலத்தை மேம்படுத்தும் மேடை நாடகமொன்றுக்கு அனுசரணையாக வழங்கப்பட்டிருந்தது.
- (ஈ) 2015 ஆம் ஆண்டிற்காக 2000 தினக் குறிப்புகள் மற்றும் 10,000 நாட்காட்டிகள் என்பவற்றை அச்சிடும் ஒப்பந்தத்தை பிரசித்த விலை விபரங்கள் கோரல், விலை மதிப்பீடு மற்றும் மாதிரிகள் தயாரிக்கப்படாமல் ரூபா 4,450,000 விலைக்கு வரையறுக்கப்பட்ட இளைஞர் சேவை கம்பனிக்கு வழங்கப்பட்டிருந்தது. கம்பனிக்கு உரிய வசதிகள் காணப்படாமையால் தனியார் அச்சீட்டு நிறுவனமொன்றிடமிருந்து ரூபா 4,100,000 கிரயத்தில் அந்நடவடிக்கை மேற்கொள்ளப்பட்டிருந்தது. அது தொடர்பாக அவதானிக்கப்பட்ட விடயங்கள் கீழே காட்டப்பட்டுள்ளன.
- (i) கணக்காய்வு திகதியான 2015 யூன் 16 ஆந் திகதியளவில் 1751 தினப் பதிவேடுகளும் 1979 நாட்காட்டிகளும் களஞ்சியத்தில் கிடைக்கப்பெற்றிருந்ததுடன், அதில் ரூபா 1,389,750 பெறுமதியான 1635 தினக்குறிப்புகளும் ரூபா 426,920 பெறுமதியான 1642 நாட்காட்டிகளும் பகிர்ந்தளிக்கப்படாது களஞ்சியப்படுத்தப்பட்டிருந்தன. அவ்வாறே இந்த இருப்புக்கள் பொருளிருப்பு பதிவேட்டிற்கு உட்படுத்தப்பட்டிருக்கவில்லை மேலும் தேர்தல் ஆணையாளரின் 2014 திசெம்பர் 07 ஆந் திகதிய DE/CE/2/2 ஆம் இலக்க சுற்றறிக்கையின் 04 ஆம் பந்திக்கு முரணாக அந்நாட்காட்டிகள் மற்றும் தினப் பதிவேடுகள் என்பன சனாதிபதி அபேட்சகர் ஒருவரின் அரசியல் பின்னணியை தோற்றுவிக்கும் வகையில் அவரின் தனிப்பட்ட வாழ்க்கை மற்றும் அரசியல் வாழ்வு என்பவற்றிற்குரிய படங்களை உள்ளடக்கி அச்சிடப்பட்டிருந்தன.
- (ii) இதன்பொருட்டு செலுத்த வேண்டியுள்ள ரூபா 4,450,000 பெறுமதியில் உள்ளடக்கப்பட்டுள்ள பிரதான களஞ்சியத்திற்கு வழங்கப்படாத ரூபா 2,297,110 பெறுமதியான 249 தினப் பதிவேடுகளும் 8021 நாட்காட்டிகளும் காணப்பட்டன.
- (உ) மீளாய்வாண்டின் போது உலக இளைஞர் மாநாட்டிற்காக ரூபா 1,411,200 கிரயத்தில் 30 வோக்கி டோக்கி இயந்திரங்கள் கொள்வனவு செய்யப்பட்டிருந்ததுடன் இதற்குரிய கேள்வி திறக்கும் திகதியிலும் வழங்குனரிடமிருந்து பொருள் மாதிரிகளைப் பெற்றுக்கொண்டு அப்பொருட்கள் பொருத்தமானவையென பரிந்துரைத்து கொள்வனவுக் கட்டளை வழங்குனருக்கு அனுப்பி வைக்கப்பட்டிருந்தது.

4.5 மோசடிகளாகத் தோற்றுபவை

(அ) துறைசார் திறன் அபிவிருத்தி நிகழ்ச்சித்திட்டத்தின் கீழ் நிர்மாண ஒப்பந்தம் தொடர்பாக மதியுரை சேவையைப் பெற்றுக்கொள்வதற்காக தனியார் மதியுரைக் கம்பனியொன்றுக்கு மீளாய்வாண்டின் போது ரூபா 4,298,061 தொகை செலுத்தப்பட்டிருந்தது.

இது தொடர்பாக பின்வரும் விடயங்கள் அவதானிக்கப்பட்டன.

(i) மேற்குறித்த செயற்பாட்டிற்கு உரித்தாக 21 பேரிடமிருந்து கூறுவிலைகள் கிடைக்கப்பெற்றிருந்ததுடன் 15 பேரின் கூறுவிலை விபரங்கள் மாத்திரம் மதிப்பீட்டிற்கு உட்படுத்தப்பட்டிருந்ததுடன், ஏனைய கூறுவிலைகள் கவனத்திற் கொள்ளப்படாமைக்கான காரணங்கள் கணக்காய்விற்கு சமர்ப்பிக்கப்படவில்லை.

(ii) மதிப்பீட்டு நியதிகள் பிரகாரம் 50 புள்ளிகளுக்கு மேல் பெற்றுக்கொண்ட இரண்டு நிறுவனங்களுக்கிடையே கூடுதலாக புள்ளிகளை பெற்றுக்கொண்ட நிறுவனத்தின் மதியுரை சேவை ஒப்பந்தக் கிரயத்தின் 4.98 சதவீதத்தை பெற்றுக்கொள்வதற்கு தொழில்நுட்ப மதிப்பீட்டுக் குழு பரிந்துரைத்திருந்தது. எனினும் நிறுவனத்தின் செயற்பாட்டு பணிப்பாளர் உட்பட 04 உத்தியோகத்தர்கள் சமூகமளித்த குழுவினால் இத்தீர்மானத்தை கருத்திற் கொள்ளாமல் 15 புள்ளிகளை மாத்திரம் பெற்றுக்கொண்டு 9 ஆவது இடத்தில் காணப்பட்ட நிறுவனத்திற்கு ஒப்பந்தம் வழங்கப்பட்டிருந்தது. மேலும் மேலே குறிப்பிட்ட தொழில்நுட்ப மதிப்பீட்டு குழுவின் பரிந்துரையை ஏற்றுக்கொள்ளாமைக்கான காரணங்கள் சமர்ப்பிக்கப்பட்டிருக்கவில்லை.

(iii) மேலே குறிப்பிட்டதன் பிரகாரம் தெரிவு செய்யப்பட்ட நிறுவனத்தின் வியாபார பதிவு செய்தல் சான்றிதழில் வியாபாரம் ஆரம்பிக்கப்பட்ட திகதி 2013 ஓக்டோபர் 21 ஆந் திகதியாக இருந்ததுடன் மாகாண வியாபார பெயர்ப் பதிவாளர் இச்சான்றிதழில் 2014 ஏப்ரல் 22 ஆந் திகதி கையொப்பமிட்டிருந்தார். எனினும் சபையின் நிர்மாணப்பிரிவிற்கு அச்சான்றிதழ் 2013 திசம்பர் 18 ஆந் திகதி கிடைக்கப்பெற்றதாக முத்திரை இடப்பட்டிருந்தது.

(ஆ) துறைசார் திறன் அபிவிருத்தி நிகழ்ச்சித்திட்டத்தின் கீழ் ஊக்குவிப்பு படிகள் கொடுப்பனவிற்கான அமைச்சின் ஆலோசனையின் பிரகாரம் 05 கட்டடங்களின் கீழ் பயிற்சி மதியுரையாளர்கள் மதிப்பீட்டிற்கு உட்படுத்தப்பட்டு அதன் பிரகாரம் ஒரு மதியுரையாளருக்கு ரூபா 8,000 ஆன படியைச் செலுத்துவதற்கு தீர்மானிக்கப்பட்டிருந்தது. எனினும் மன்றத்தினால் எதிர்பார்த்த இலக்குகள் அடையப்பெறாமல் ஊக்குவிப்பு படிகளைப் பெற்றுக் கொள்ளக்கூடிய வகையில் ஒவ்வொரு நியதியும் உப பகுதியாக்கப்பட்டு மதிப்பீட்டு முறை தயாரிக்கப்பட்டு மதியுரை படி செலுத்தப்பட்டிருந்தது. மேலும் நிலையப் பொறுப்பு உத்தியோகத்தர்களினதும் மாகாண பணிப்பாளர்களினதும் ஊக்குவிப்பு படி மதிப்பீட்டுப் பத்திரங்களும் வழமையான நாளாந்த கடமைகளுக்குரிய செயற்பாட்டு அடிப்படையில் ஊக்குவிப்புப் படிகள் பெற்றுக்கொள்ளக்கூடிய வகையில் தயாரிக்கப்பட்டிருந்தன.

(இ) இலங்கை யூத் சஞ்சிகையின் 04 இதழ்களை அச்சிடுவதற்காக அங்கீகரிக்கப்பட்ட நிகழ்ச்சித்திட்டமோ அல்லது நிதி ஏற்பாடோ இல்லாமல் ரூபா 1,000,000 தொகை இளைஞர் சங்க சம்மேளனத்திற்கு வழங்கப்பட்டிருந்தது.

இது தொடர்பாக பின்வரும் விடயங்கள் வெளிப்படுத்தப்பட்டன.

- (i) கொள்வனவு வழிகாட்டல் கோவை பின்பற்றப்படாமலும் முறையற்ற விதத்திலும் தெரிவுசெய்யப்பட்ட தனியார் நிறுவனமொன்றிற்கு இச்சஞ்சிகை அச்சிடுவதற்கு கையளிக்கப்பட்டிருந்தது.
- (ii) இத்தனியார் அச்சீட்டு நிறுவனத்திற்கு கீழே குறிப்பிடப்பட்ட வசதிகளை வழங்குவதற்கு நிறுவனத்தின் முகாமைத்துவத்தின் அங்கீகாரமொன்றும் உரிய அதிகாரமொன்றும் இல்லாமல் இளைஞர் சங்க சம்மேளனத்தின் செயலாளர் குறித்த தனியார் நிறுவனத்துடன் புரிந்துணர்வு உடன்படிக்கையொன்றில் ஈடுபட்டிருந்தார்.
- மன்றத்தினால் ஒவ்வொரு மாத முதலாம் திகதி அன்றும் ஒவ்வொரு இதழையும் அச்சிடுவதற்காக ரூபா 250,000 வீதம் வழங்குதல்.
 - சஞ்சிகையை அச்சிடுவது தொடர்பாக சகல உத்தியோகத்தர்களுக்கும் அலுவலக அடையாள அட்டை மற்றும் visiting cards என்பவற்றை வழங்குதல்.
 - சஞ்சிகை தொடர்பான வேலைகளை மேற்கொள்வதற்காக அலுவலக இடவசதிகளை வழங்குதல்
 - வாகனமொன்றையும் எரிபொருளையும் வழங்குதல்
 - மேலதிக விற்பனை மேம்பாடு மற்றும் ஆரம்ப முதலீடு மன்றத்தினால் மேற்கொள்ளப்படுதல்
- (iii) உடன்படிக்கையின் பிரகாரம் அச்சீட்டு மற்றும் விற்பனைக்கான அதிகாரத்துடன் அவற்றின் சரி பார்த்தல் அச்சிடுதல் நிறுவகத்தின் வசமிருப்பதால் வரையரையின்றி சஞ்சிகைகளை அச்சிட்டு விற்பனை செய்து பணத்தை உழைப்பதற்கு அந்நிறுவகத்திற்கு முடியுமாக இருந்தது.
- (iv) சஞ்சிகை இருப்புக்கள் பெறுவனவு மற்றும் வழங்கல் தொடர்பான தகவல்களை சபையின் பிரதான பொருளிருப்பு பதிவேடுகளில் உட்படுத்தப்படாமல் இருந்ததுடன் அதற்காக புறம்பான பதிவேடொன்று பேணப்பட்டுமிருந்தது. அத்தகவல்களும் முறையற்ற விதத்திலும் பூரணமற்றும் இருந்தமை அவதானிக்கப்பட்டது.
- (v) சஞ்சிகையொன்றின் விற்பனை விலை ரூபா 100 எனக் குறிப்பிடப்பட்டமையினால் அவை விற்பனைக்காக அச்சிடப்பட்டிருந்தமை அவதானிக்கப்பட்டது. எனினும் விற்பனை மூலம் எவ்வித பணமும் மன்றத்திற்கு கிடைக்கப்பெறவில்லை. அத்துடன் அதற்கான ரூபா 1,000,000 ஆன முழுக் கிரயமும் அரசிற்கு செலவினமொன்றாக இருந்தது. அவ்வாறே சஞ்சிகைக்கு உள்ளடக்கப்பட்டிருந்த வியாபார விளம்பரங்களிலிருந்து உழைத்த வருமானம் மன்றத்திற்கு கிடைத்தமை தொடர்பில் கணக்காய்விற்கு உறுதிப்படுத்துவதற்கு சான்றுகள் சமர்ப்பிக்கப்படவில்லை.

4.6 விளைவற்றதும் குறைவான பயன்பாடுடையதுமான சொத்துக்கள்

கணக்காய்விற்காக சமர்ப்பிக்கப்பட்ட தகவல்களின் பிரகாரம் இளைஞர் சேவை மன்றத்திற்குரிய 14 விவசாயப் பண்ணைகளுக்குரிய மொத்தக் காணியின் அளவு 294 ஏக்கர் ¼ றுட்களாக இருந்தது. அதில் 90 ஏக்கர் அளவில் பயிர்ச்செய்கை நடவடிக்கைகளுக்காக பயன்படுத்தாமல் விளைவற்றுக் காணப்பட்டன.

4.7 சிக்கனமற்ற கொடுக்கல் வாங்கல்கள்

பின்வரும் அவதானிப்புகள் மேற்கொள்ளப்படுகின்றன.

- (அ) இளைஞர் பாராளுமன்ற நிகழ்ச்சித்திட்டத்தின் கீழ் மீளாய்வாண்டில் ரூபா 46,203,939 தொகை செலவு செய்து 06 அமர்வுகள் நடாத்தப்பட்டிருந்ததுடன், நடாத்தப்பட்ட 06 அமர்வுகள் மற்றும் குழுக்கூட்ட செயலமர்வுகளுக்காக எதிர்பார்த்த பங்குபற்றல் 2884 ஆக இருந்த போதிலும், 960 பேர் (33 சதவீதம்) பங்குபற்றியிருக்கவில்லை. முறையற்ற மற்றும் அத்தியாவசிய நிபந்தனைகள் உள்ளடக்கப்படாத உடன்படிக்கையொன்றின் பிரகாரம் 04 அமர்வுகளுக்காக பாராளுமன்ற வடிவமைப்பை பொருத்துதல் மற்றும் மீளக் கழற்றி அகற்றுதல் தொடர்பாக குறித்த சேவை முறையாக கிடைத்தமைக்கான சான்றிதழொன்று இல்லாமல் வெளிநிறுவகத்திற்கு ரூபா 11,935,062 தொகை செலுத்தப்பட்டிருந்தது. 2 இறுதி அமர்வுகளிற்காக இச்செயற்பாட்டை இளைஞர் சேவைகள் கம்பனி மூலம் மேற்கொள்ளப்பட்டிருந்ததுடன், அதற்காக ரூபா 3,468,400 தொகை செலுத்தப்பட்டிருந்தது. அதன் பிரகாரம் வெளி நிறுவகமொன்று மற்றும் வரையறுக்கப்பட்ட இளைஞர் சேவைக் கம்பனிக்கும் ஒரு அமர்விற்கான கொடுப்பனவுகளின் சராசரி முறையே ரூபா 2,983,765 தொகையும் ரூபா 1,734,200 தொகையுமாக இருந்தது. அதன் பிரகாரம் ஒரு அமர்விற்கு ரூபா 1,249,565 வீதம் 4 அமர்வுகளுக்காக ரூபா 4,998,260 தொகை கூடுதலாகச் செலுத்தப்பட்டிருந்தமை அவதானிக்கப்பட்டது.
- (ஆ) 2011 ஆம் ஆண்டிலிருந்து செயற்படுத்தப்பட்டு வரும் வீடமைப்பு செயற்திட்டத்தின் செயன்முன்னேற்றம் தொடர்பான வீடியோ இறுவெட்டொன்றை தயாரிப்பதற்காக கொள்வனவு வழிகாட்டிக் கோவையின் 3.4 ஆம் பிரிவிற்கு முரணாக சந்தை விலை ஒப்பீட்டு அடிப்படை பின்பற்றப்பட்டு தெரிவுசெய்யப்பட்ட தனியார் நிறுவனமொன்றுக்கு ரூபா 930,000 தொகையொன்றும் மேலதிக வசதிகளை வழங்குவதற்காக ரூபா 16,800 தொகை செலுத்தப்பட்டிருந்தது. பதவியணியில் 13 பேரைக் கொண்ட மன்றத்தின் நிஸ்கோ வீடியோ பிரிவின் மூலம் இந்நடவடிக்கைகளை மேற்கொள்ளக்கூடியதாக இருந்த போதிலும், அப்பிரிவில் காணப்படும் வசதிகள் குறைவாக இருப்பதாக காரணம் குறிப்பிடப்பட்டு தனியார் நிறுவனமொன்று மூலம் மேற்கொள்ளப்பட்டிருந்தது. எனினும் 2013 மற்றும் 2014 ஆம் ஆண்டுகளில் மதிப்பிடப்பட்ட ஏற்பாடுகளின் மூலம் நிஸ்கோ வீடியோ பிரிவின் அபிவிருத்தி நடவடிக்கைகளுக்காக மொத்தம் ரூபா 44,625,000 தொகை ஒதுக்கீடு செய்யப்பட்டிருந்த போதிலும், அதன் அபிவிருத்தி நடவடிக்கைகள் மேற்கொள்ளப்பட்டமைக்கான சான்றுகள் காணப்படவில்லை.
- (இ) 'ஸ்ரீ லங்கா யூத் கனவு' நிகழ்ச்சித்திட்டத்தை செயற்படுத்துவதற்காக ரூபா 17,261,766 தொகை ஏற்பாடு செய்யப்பட்டிருந்த போதிலும், அதற்காக ரூபா 7,841,251 தொகை மாத்திரமே செலவிடப்பட்டிருந்தது. இந்நிகழ்ச்சித்திட்டங்கள் இரண்டு சுற்றுக்களின் கீழ் செயற்படுத்தப்படுவதுடன், முதலாவது மற்றும் இரண்டாவது சுற்றுகளுக்காக முறையே 36 போட்டியாளர்களும் 30 பேரும் பங்குபற்றியிருந்தனர். இறுதி போட்டியாளர்களுக்கான பரிசில்களை வழங்குவதற்காக ரூபா 2,400,000 தொகையும் 'கனவு ரியலிட்டி ஷோ' நிகழ்ச்சித்திட்டத்தின் வெற்றியாளர்களின் பாடல் உள்ளடக்கப்பட்ட 2 கூட்டு சீட்க்களின் பிரதியை எடுப்பதற்காக ரூபா 1,200,000 தொகையான நிதிஏற்பாடுகள் மேற்கொள்ளப்பட்டிருந்த போதிலும், அந்நடவடிக்கைகள் மேற்கொள்ளப்பட்டிருக்கவில்லை.
- (ஈ) துறைசார் திறன் அபிவிருத்தி நிகழ்ச்சித்திட்டத்தின் கீழான நிதி ஏற்பாடு மற்றும் இலக்குகளின் பிரகாரம் மீளாய்வாண்டின் போது இரத்தமலான பயிற்சி நிலையத்தின் மேம்படுத்தல்கள் பூர்த்தி செய்யப்பட வேண்டியிருந்தன. எனினும் அக்கட்டிடத்தை மேம்படுத்துவதற்குப் பதிலாக உடைத்து அகற்றப்பட்டு புதிய கட்டிடமொன்றை நிர்மாணிப்பதற்கும் ரூபா 7,024,500 தொகையான வருடாந்த வாடகை கொடுப்பனவு அடிப்படையில் அப்பயிற்சி நிலையத்திற்காக வெளிக் கட்டிடமொன்றை வாடகைக்கு எடுப்பதற்கும் முகாமைத்துவம் தீர்மானித்திருந்தது. முறையற்றவாறு

பெற்றுக்கொண்ட வாடகை கட்டிடத்தை மேம்படுத்துவதற்கு மொத்தம் ரூபா 4,959,594 தொகை கணக்காய்வு திகதியான 2015 யூன் 25 ஆந் திகதி வரை செலவிடப்பட்டிருந்தது. குத்தகைக் காலம் 2015 செப்தம்பர் 30 ஆந் திகதி முடிவடைந்த போதிலும், தேவையான நிதி ஏற்பாடு இல்லாமையால் நிலையத்தின் நிர்மாணங்களை பூர்த்தி செய்வதில் நிச்சயமற்ற நிலைமையொன்று அவதானிக்கப்பட்டதுடன், அமைச்சின் அங்கீகாரம் இல்லாமல் இந்நடவடிக்கைகள் மேற்கொள்ளப்பட்டிருந்தமையால் மேற்குறித்த செலவினத்தை துறைசார் திறன் அபிவிருத்தி நிகழ்ச்சித்திட்டத்தின் கீழும் மீள் நிரப்ப முடியாதிருந்தது.

- (உ) சபையினால் நிகழ்ச்சித்திட்டங்களை செயற்படுத்தும் போது மேடைகளை அமைத்தல், மேடைகளை அலங்கரித்தல் மற்றும் ஒலிபெருக்கி முறைமை என்பவற்றை வழங்குவதற்காக ரூபா 24,092,029 செலவிடப்பட்டிருந்ததுடன் கீழே காட்டப்பட்டுள்ள கொள்வனவு வழிகாட்டி நியதிகளுக்கு முரணாக நடவடிக்கை எடுக்கப்பட்டிருந்தது.

**வழிகாட்டலுடனான
தொடர்பு**

மீறுதல்

வழிகாட்டி 2.3 (அ)	மாதிரிகள் குழு மற்றும் தொழில்நுட்ப மதிப்பீட்டுக் குழு கொள்வனவு பதிவேடுகள் தயாரிக்கப்பட்டிருக்கவில்லை.
வழிகாட்டி 6.3.6	சூறுவிலைகள் திறக்கும் குழு அறிக்கை பேணப்பட்டிருக்கவில்லை.
வழிகாட்டி 5.6/4.3.1	மாதிரிகள் தயாரிக்கப்படாதிருந்ததுடன் மொத்தக் கிரய மதிப்பீடு தயாரிக்கப்பட்டிருக்கவில்லை.
வழிகாட்டி 2.11.3	பரிந்துரைக்கப்பட்ட மாதிரியின் பிரகாரம் தீர்மானத்தை தெளிவாக குறிப்பிட்டு தொழில்நுட்ப மதிப்பீட்டுக் குழு அறிக்கை தயாரிக்கப்பட்டிருக்கவில்லை.
வழிகாட்டி 8.9.3	ரூபா 2,633,970 கிரயத்திலான ஒப்பந்தத்திற்குரிய முறையான உடன்படிக்கையொன்று கையொப்பமிடப்பட்டிருக்கவில்லை.
வழிகாட்டி 5.4.7	முற்பண பிணைப் பொறுப்பொன்று வைக்கப்பட்டிருக்கவில்லை.
வழிகாட்டி 5.4.8	செயலாற்றல் பிணைப் பொறுப்பொன்று வைக்கப்பட்டிருக்கவில்லை.

மேற்படி செலவினங்களில் உள்ளடக்கப்பட்ட ரூபா 2,633,970 தொகையான கிரயத்திலான ஒப்பந்தத்திற்குரிய கோரல் 2014 பெப்ரவரி 11 ஆந் திகதி மேற்கொள்ளப்பட்டு கொள்வனவுக் குழு தீர்மானத்தை அத்திகதியில் வழங்கி அடுத்த நாள் ஒப்பந்தம் வழங்கப்பட்டிருந்ததுடன், தொழில்நுட்ப மதிப்பீட்டுக் குழு அறிக்கையில் திகதி குறிப்பிடப்படாதிருந்தமை மேலும் அவதானிக்கப்பட்டது.

- (ஊ) வரையறுக்கப்பட்ட இளைஞர் சேவைகள் கம்பனியில் பங்கு முதலீட்டிற்காக 1985 ஆம் ஆண்டில் ரூபா 4,032,360 கூட்டுத்தொகையான பணம் மன்றத்தினால் செலவிடப்பட்டிருந்த போதிலும், அம்முதலீட்டிற்காக எவ்வித நலனும் மீளாய்வாண்டின் இறுதி வரையிலும் மன்றத்திற்குக் கிடைக்கப் பெற்றிருக்கவில்லை.

4.8 இனங்காணப்பட்ட நட்டங்கள்

பின்வரும் அவதானிப்புகள் மேற்கொள்ளப்படுகின்றன.

- (அ) மீளாய்வாண்டின் பிரதான களஞ்சியத்தின் பொருள் மெய்மையாய்வு அறிக்கையின் பிரகாரம் 25 ஆண்டு காலமாக இருந்து வரும் ரூபா 2,646,404 பெறுமதியான 405 பொருள் பற்றாக்குறையொன்று இருந்து வருவதுடன் அப்பொருட்களில் 71 மீளாய்வாண்டில் கொள்வனவு செய்யப்பட்டவையாக இருந்தன. அப்பற்றாக்குறைகள் தொடர்பாக முறையான பரிசோதனையொன்று மேற்கொள்ளப்பட்டு நட்டத்தை அறவிடுவது தொடர்பில் கவனம் செலுத்தப்பட்டிருக்கவில்லை.
- (ஆ) வருடாந்த பொருள் மெய்மையாய்வின் போது வெளிப்படுத்தப்பட்ட பற்றாக்குறையின் பெறுமதி ரூபா 212,920 தொகை தொடர்பாக நிதிப் பிரமாணத்தின் பிரகாரம் நடவடிக்கை எடுக்கப்படாமல் முன்னைய ஆண்டின் வருமான செலவினக் கணக்கு மீதிக்கு பதிவழிக்கப்பட்டிருந்தது.

4.9 ஒப்பந்த நிர்வாகத்திலுள்ள குறைபாடுகள்

பின்வரும் அவதானிப்புகள் மேற்கொள்ளப்படுகின்றன.

- (அ) அனுராதபுரம் இளைஞர் நிலையத்தின் கேட்போர்கூட நிர்மாணம் தொடர்பாக ஒப்பந்தத்தின் பொறியியலாளர் மதிப்பீடு ரூபா 6,075,740 தொகையாக இருந்ததுடன், ரூபா 7,276,890 தொகைக்கு ஒப்பந்தம் வழங்கப்பட்டிருந்தது. உடன்படிக்கையின் பிரகாரம் இவ் ஒப்பந்தம் 2011 நவம்பர் 05 ஆந் திகதி ஆரம்பிக்கப்பட்டு 2012 பெப்ரவரி 02 ஆம் திகதி பூர்த்திசெய்யப்பட வேண்டியிருந்தது. எனினும் நிர்ணயித்த திகதியில் ஒப்பந்தம் பூர்த்தி செய்யப்படாதிருந்ததுடன், 2013 ஆகஸ்ட் 20 ஆந் திகதி மிகுதி வேலை மற்றும் குறைபாடுகள் இருக்கும் போது கட்டிடம் கையேற்கப்பட்டிருந்தது. 2014 பெப்ரவரி 18 ஆந் திகதி வரை மிகுதி வேலைகள் பூர்த்தி செய்யப்படவில்லையென மதியுரைக் கம்பனி அறிவித்திருந்தது. மேலும் பூர்த்தி செய்யப்பட்டு கையளிக்கப்பட்டிருந்த கட்டிடத்தில் அடிப்படை குறைபாடுகள் உட்பட 25 குறைபாடுகள் இருந்ததாக நிலையப் பொறுப்பாளரினால் மன்றத்திற்கு அறிவிக்கப்பட்டிருந்தது.

அதற்குரித்தாக மேலும் அவதானிக்கப்பட்ட விடயங்கள் கீழே காட்டப்பட்டுள்ளன.

- (i) மேலதிக வேலைகளுக்காக ரூபா 4,950,980 ஆன மதிப்பீடொன்று பொறியியலாளர் மதியுரையாளர் கம்பனியால் தயாரிக்கப்பட்டிருந்த போதிலும், அதற்காக கொள்வனவுக் குழு அங்கீகாரம் வழங்கியிருக்கவில்லை. எனினும் இறுதி பட்டியலின் பிரகாரம் ஒப்பந்தத்தின் மொத்த பெறுமதி ரூபா 11,677,341 ஆக இருந்ததுடன், அது உடன்படிக்கை செய்யப்பட்ட பெறுமதியை விட ரூபா 4,400,451 ஆல் 60.47 சதவீதத்தினாலான அதிகரிப்பொன்றாகும். கொள்வனவு வழிகாட்டல் கோவையின் 8.13.4 பிரிவின் பிரகாரம் 10 சதவீதத்தை விட உடன்படிக்கை செய்யப்பட்ட தொகையில் விலகல் ஏற்படும் போது மொத்த கிரயம் திருத்தம் செய்யப்பட வேண்டிய போதிலும், அவ்வாறு செய்யப்படாதிருந்ததுடன், 2014 திசம்பர் 24 ஆந் திகதி நடைபெற்ற கொள்வனவுக் குழு கூட்டத்தின் போது மதியுரையாளரால் முறையாக உறுதிப்படுத்தப்படாத இறுதிப் பட்டியலுக்கு கொடுப்பனவு செய்வதற்கும் தாமதம் கருத்திற் கொள்ளப்படாமல் ஒப்பந்தக் காலத்தை 1 ½ ஆண்டுகளால் நீடிப்பதற்கும் தீர்மானிக்கப்பட்டிருந்தது.
- (ii) கணக்காய்வு திகதியான 2015 பெப்ரவரி 27 ஆந் திகதி வரையிலும் ஒப்பந்தம் பூர்த்தி செய்யப்பட்டு முறையாக கையளிக்கப்படாதிருந்ததுடன், உடன்படிக்கை செய்யப்பட்ட திகதியை விட ஒப்பந்தக்காலம் 03 வருடம் கடந்திருந்த போதிலும் தாமதக் கட்டணம் அறவிடுவதற்கு மன்றம் நடவடிக்கை எடுத்திருக்கவுமில்லை.

(ஆ) அனுராதபுரம் இளைஞர் கேந்திரத்தின் இளைஞர் சம்மேளன அலுவலகத்தை நவீனமயப்படுத்தல் ஒப்பந்தம் 2011 ஒக்தோபர் 14 ஆந் திகதி ரூபா 8,089,950 தொகைக்கு தனியார் ஒப்பந்த நிறுவனமொன்றுக்கு வழங்கப்பட்டிருந்தது.

இது தொடர்பாக பின்வரும் அவதானிப்புகள் மேற்கொள்ளப்படுகின்றன.

- (i) மதியுரையாளரின் கூறுவிலை மதிப்பீட்டு அறிக்கையின் பிரகாரமும் தொழில்நுட்ப மதிப்பீட்டுக் குழு அறிக்கையின் பிரகாரமும் ஏற்றுக்கொள்ள முடியாத கூறுவிலை பிணையொன்று சமர்ப்பித்தலின் பேரில் இவ் ஒப்பந்தக்காரர் பொருத்தமற்ற ஒருவராக தீர்மானிக்கப்பட்டிருந்த போதிலும், ஒப்பந்தம் மேற்குறித்த நிறுவனத்திற்கு வழங்கப்பட்டிருந்தது.
- (ii) இறுதிப்பட்டியலின் பிரகாரம் மொத்த ஒப்பந்தப் பெறுமதி உடன்படிக்கைப் பெறுமதியை விட 57 சதவீதம் அதிகரித்திருந்த போதிலும் கொள்வனவு வழிகாட்டல் கோவையின் 8.13.4 ஆம் பந்தியின் பிரகாரம் மொத்தக் கிரயம் திருத்தம் செய்யப்பட்டிருக்கவில்லை. அவ்வாறே மேலதிக வேலைகளுக்காக ரூபா 3,960,131 பட்டியல்களில் உள்ளடக்கப்பட்டிருந்ததுடன் அது மொத்த கிரய மதிப்பீட்டில் 49.4 சதவீதமாக இருந்தது. இதற்காக தொழில்நுட்ப மதிப்பீட்டுக் குழுவின் பரிந்துரை அல்லது கொள்வனவுக் குழுவின் அங்கீகாரம் வழங்கப்பட்டிருக்கவில்லை.
- (iii) உடன்படிக்கையின் பிரகாரம் ஒப்பந்தம் பூர்த்திசெய்யப்பட வேண்டிய திகதி 2012 பெப்ரவரி 02 ஆக இருந்த போதிலும், 2014 பெப்ரவரி 18 ஆந் திகதி பூர்த்தி செய்யப்பட்டு கையளிக்கப்பட்டிருந்தது. எனினும் தாமதக் கட்டணம் அறவிடுவதற்கும் அசாதாரணமாக ஒப்பந்தத்தை தாமதப்படுத்தியதற்கும் ஒப்பந்தக்காரருக்கு எதிராக நடவடிக்கை எடுக்கப்படாதிருந்ததுடன் ஆரம்ப ஒப்பந்தப் பெறுமதி மற்றும் மேலதிக வேலைகள் உட்பட மொத்த தொகையையும் செலுத்துவதற்கு கொள்வனவுக் குழு பின்னர் அங்கீகாரம் வழங்கியிருந்தது.
- (iv) இவ்வொப்பந்த செயற்பாட்டிற்குரிய மதியுரைக் கம்பனியால் வேலைத் தளத்தில் முறையான மேற்பார்வையொன்று செய்யப்பட்டமைக்கான உறுதிப்படுத்தும் சான்றுகள் காணப்படவில்லை.

(இ) மன்றத்திற்குரிய லவ்லேன் பயிற்சி நிலையத்தின் நவீனமயப்படுத்தலுக்காக ரூபா 25 மில்லியன் துறைசார் நிபுணத்துவ அபிவிருத்தி நிகழ்ச்சித்திட்டத்தின் கீழ் ஒதுக்கப்பட்டிருந்ததுடன், பொறியியலாளர் மதிப்பீடு ரூபா 23,803,980 ஆக இருந்தது. விலை விபரங்களை மதிப்பீடு செய்யும் போது மதியுரை நிறுவனத்தினாலும் தொழில்நுட்ப மதிப்பீட்டுக் குழுவினாலும் 04 ஆவது குறைந்த விலை சமர்ப்பித்திருந்த நிறுவனம் பரிந்துரைக்கப்பட்டிருந்ததுடன் கொள்வனவுக் குழு தீர்மானம் இணைக்கப்பட்டிருக்கவில்லை. மேலும் ரூபா 19,558,550 தொகையான அவ்விலை பொறியியலாளர் மதிப்பீட்டினை விட 17.83 சதவீதத்தால் குறைவாக இருந்ததுடன், அவ்வாறு தெரிவுசெய்வதற்குரிய விரிவான அறிக்கைகள் கோவைப்படுத்தப்பட்டிருக்கவில்லை.

4.10 செயற்திட்டத்தை செயற்படுத்துவதிலுள்ள நலிவுகள்

பின்வரும் அவதானிப்புகள் மேற்கொள்ளப்படுகின்றன.

(அ) மீளாய்வாண்டின் அபிவிருத்தி திட்டத்தின் பிரகாரம் யூத் வீடு நிகழ்ச்சித்திட்டத்திற்காக ரூபா 46,123,200 நிதி ஏற்பாடு மேற்கொள்ளப்பட்டு பிரதேச செயலகப் பிரிவுகளில் வீட்டுப் பிரச்சினைகளை எதிர்கொண்டுள்ள 246 இளைஞர் யுவதிகளுக்கு இளைஞர் சமூக பிரதேச மன்றத்தின் வழிகாட்டல் மற்றும் பிரதேசத்தின் வியாபார பிரமுகர்களின் அனுசரணையின் பேரில் வீடொன்றை

நிர்மாணிப்பதற்கும் வீடொன்றை நிர்மாணிக்காத இளைஞர் சமூக பிரதேச மன்றத்திற்காக வள நிலையமொன்றை நிர்மாணிப்பதற்கு திட்டமிடப்பட்டிருந்தது. எனினும் மீளாய்வாண்டின் போது ஒரு வீடேனும் நிர்மாணிக்கப்படாதிருந்ததுடன், இந்நிகழ்ச்சித்திட்டம் முறையாக திட்டமிட்டு செயற்படுத்தப்படாமை அடிப்படையில் வடக்கு கிழக்கு பிரதேசங்களில் வீடுகளை நிர்மாணிப்பதற்காக கிடைக்கப்பெற்ற வெளிநாட்டு நிதி உதவியை பெற்றுக்கொள்ள முடியாதிருந்தது. அவ்வாறே முன்னைய ஆண்டில் இந்நிகழ்ச்சித்திட்டத்தின் கீழ் தேசிய மட்டத்தில் சிறந்த வீடொன்றை தெரிவு செய்யும் போட்டியொன்று நடாத்தப்பட்டிருந்ததுடன், கம்பஹா மாவட்டத்தில் முதலாவது இடத்தை வெற்றி பெற்ற வீட்டிற்காக குறித்த இளைஞர் சம்மேளனத்திற்கு ரூபா 40,000 உம் இளைஞர் சமூக பிரதேச சம்மேளனத்திற்கு ரூபா 20,000 உம் இளைஞர் சேவை உத்தியோகத்தர்களுக்கு ரூபா 25,000 ஆக மொத்தம் ரூபா 85,000 தொகையை வழங்குவதற்கு தீர்மானிக்கப்பட்டிருந்த போதிலும் அப்பரிசுத்தொகையை மீளாய்வாண்டின் இறுதி வரையிலும் வழங்கப்பட்டிருக்கவில்லை.

- (ஆ) அரசாங்கத்திற்கு செலவினம் ஏற்படாது இளைஞர்களுக்கு உயர்கல்வி பெற்றுக்கொள்வதற்கு சந்தர்ப்பம் அளிக்கும் பொருட்டு ஆரம்பிக்கப்பட்ட இளைஞர் பல்கலைக்கழக நிகழ்ச்சித்திட்டம் மீளாய்வாண்டின் வரையில் மன்றத்திற்கு செலவினம் பொறுப்பாக இருப்பதால் செயற்படாத நிலைமைக்கு வந்திருந்தமை 2010 ஆம் ஆண்டு மற்றும் மீளாய்வாண்டின் தகவல்களுடன் ஒப்பிடும் போது அவதானிக்கப்பட்டதுடன் நிதிக்கூற்றுக்களின் பிரகாரம் 2010 ஆம் ஆண்டில் அதன் கீழ் ரூபா 8,631,236 ஆன இலாபமொன்று கிடைக்கப்பெற்றிருந்த போதிலும் மீளாய்வாண்டின் வருமானத்தை விஞ்சி ரூபா 4,291,840 ஆன செலவினமொன்று காண்பிக்கப்பட்டிருந்தது. 2010 ஆம் ஆண்டில் 15 மாவட்டங்களில் செயற்படுத்தப்பட்ட இந்நிகழ்ச்சித்திட்டம் மீளாய்வாண்டின் போது கொழும்பு மாவட்டத்திற்கு மாத்திரம் மட்டுப்படுத்தப்பட்டிருந்தது.
- (இ) மீளாய்வாண்டின் போது தேசிய இளைஞர் கொள்கை வெளியிடும் நிகழ்ச்சித்திட்டத்திற்காக ரூபா 14 மில்லியன் அளவிலான செலவினமொன்று மேற்கொள்ளப்பட்டிருந்தது. எனினும் அக்கொள்கை தயாரிக்கும் நோக்கத்தை நிறைவேற்றுவதற்காக சட்டரீதியான அடிப்படையொன்றை தயாரிப்பதற்கு 2015 யூன் 30 ஆந் திகதி வரையிலும் முடியாதிருந்தது.

4.11 பதவியணியினர் நிர்வாகம்

பின்வரும் அவதானிப்புகள் மேற்கொள்ளப்படுகின்றன.

- (அ) மன்றத்தின் தலைமைப் பதவிநிலை உத்தியோகத்தர் பதவிகள் உள்ளடங்கலாக 25 பதவிநிலைத்தர உத்தியோகத்தர் பதவிகளில் வெற்றிடங்கள் நிலவியதுடன் அப் பதவிகளுக்காக கடமை மேவுகை அடிப்படையில் இதற்குக் குறைவான தரங்களில் உள்ள உத்தியோகத்தர்களும் வெளியிலிருந்து சேர்க்கப்பட்ட 15 உத்தியோகத்தர்களும் சேவையில் ஈடுபடுத்தப்பட்டிருந்தனர். எவ்வாறாயினும் அங்கீகரிக்கப்பட்ட பதவியணியினரை விஞ்சி மீளாய்வாண்டின் இறுதி வரையிலும் 189 உத்தியோகத்தர்கள் சேவையில் ஈடுபடுத்தப்பட்டிருந்தனர்.
- (ஆ) 2011 மே 09 ஆம் திகதிய டீஎம்எஸ்/ஈ3/36/04/224/1-1 ஆம் இலக்க முகாமைத்துவ சேவைகள் பணிப்பாளர் நாயகத்தின் கடிதத்தின் படி மன்றத்தில் அங்கீகரிக்கப்படாத 11 பதவிகளில் மீளாய்வாண்டின் இறுதி வரையிலும் 152 உத்தியோகத்தர்கள் சேவையில் ஈடுபடுத்தப்பட்டிருந்தனர்.
- (இ) மன்றத்திற்குரிய 6 விவசாயப் பண்ணைகளுக்குரிய நிலையப் பொறுப்பு உத்தியோகத்தர்கள் விவசாயத் துறையுடன் தொடர்புபட்ட நிபுணத்துவத்தையுடைய உத்தியோகத்தர்கள் அல்ல என அவதானிக்கப்பட்டது.

5. கணக்களிப்பொறுப்பும் நல்லாளுகையும்

5.1 உள்ளகக் கணக்காய்வு

பதவியணியினர் 09 பேருடன் உள்ளகக் கணக்காய்வுப் பிரிவு ஸ்தாபிக்கப்பட்டிருந்த போதிலும், மீளாய்வாண்டில் மன்றத்தின் நிதி மற்றும் செயற்பாட்டு நடவடிக்கைகளும், துறைசார் நிபுணத்துவ அபிவிருத்தி நிகழ்ச்சித்திட்டத்தின் கீழான நிகழ்ச்சித்திட்டங்களும் முறைப்படி மதிப்பீட்டிற்குள்ளாகும் வரையில் கணக்காய்வு நிகழ்ச்சித்திட்டமொன்று தயாரிக்கப்பட்டு செயற்படுத்தப்பட்டிருக்கவில்லை.

5.2 பாதீட்டுக் கட்டுப்பாடு

மீளாய்வாண்டிற்கான பாதீட்டின் படி மொத்த ஏற்பாட்டுத் தொகை ரூபா 1587 மில்லியன் ஆக இருந்ததுடன், செலவினம் ரூபா 1,626 மில்லியனாகவும் இருந்தமையால் நிதி ஏற்பாட்டை மிகைத்து ரூபா 39 மில்லியன் செலவிடப்பட்டிருந்தது. மேலும் 06 துறைகளுக்காக ரூபா 1,006,671,000 தொகையான நிதி ஏற்பாட்டை விஞ்சி ரூபா 268,671,476 தொகை செலவிடப்பட்டிருந்தது. அவ்வாறே நிறுவனத்தின் நோக்கத்தை நிறைவேற்றும் வகையில் நேரடி பங்களிப்பினை வழங்கும் நிகழ்ச்சித்திட்டங்களுக்காக 10 துறைகளுக்காக ஒதுக்கப்பட்ட ரூபா 432,669,000 தொகையான நிதி ஏற்பாடுகளில் 54 சதவீதம் குறித்த நோக்கத்தை நிறைவேற்றுவதற்கு பயன்படுத்தாமல் எஞ்சியிருந்தது. இதன் பிரகாரம் பாதீடு ஆக்கபூர்வமான முகாமைத்துவக் கட்டுப்பாட்டுக் கருவியாக பயன்படுத்தப்படாதிருந்தமை அவதானிக்கப்பட்டது.

5.3 தீர்க்கப்படாத கணக்காய்வுப் பந்திகள்

முன்னைய கணக்காய்வு அறிக்கைகள் மூலம் சுட்டிக் காட்டப்பட்ட பின்வரும் குறைபாடுகள் தொடர்பாக முகாமைத்துவத்தின் கவனம் செலுத்தப்பட்டிருக்கவில்லை.

(அ) மன்றத்தினால் பயன்படுத்தப்பட்ட 15 வாகனங்கள் அகற்றப்பட்டு பயிற்சி நிகழ்ச்சித்திட்டங்களுக்காக பயிற்சி உபகரணங்களாக பயன்படுத்தப்பட்டிருந்ததுடன், வாகன அகற்றுவதிலான இலாபம் அல்லது நட்டம் உட்பட பயிற்சி நிகழ்ச்சித்திட்டத்திற்காக பயன்படுத்தப்பட்ட வாகனங்களின் பெறுமதி கணக்குகளுக்கு உள்ளடக்கப்பட்டிருக்கவில்லை.

(ஆ) பேருவள இளைஞர் நிலைய நிர்மாணத்திற்காக 2000 யூலை முதல் அமுலாகும் வரையில் 50 வருட குத்தகை காலப்பகுதிக்கு நகர அபிவிருத்தி அதிகாரசபையிடமிருந்து பெற்றுக் கொண்ட ரூபா 3,398,200 கிரயத்திலான காணி மீளாய்வாண்டு இறுதி வரையிலும் நோக்கத்திற்குரிய செயற்பாடுகளில் ஈடுபடுத்தப்படாமல் விளைவற்றுக் காணப்பட்டது.

(இ) “செழிப்பாக்குவோம்” வீட்டுத்தோட்ட செயற்திட்டத்திற்காக 2009 ஆம் ஆண்டில் வெளிநாட்டு உதவி நிகழ்ச்சித்திட்டமொன்று மூலம் ரூபா 1,143,155 தொகை மன்றத்திற்கு கிடைக்கப்பெற்றிருந்ததுடன், அத்தொகை 2011 ஆம் ஆண்டின் போது இலங்கை இளைஞர் சமாஜ சம்மேளனத்திற்கு வழங்கப்பட்டிருந்த போதிலும், நிகழ்ச்சித்திட்டம் செயற்படுத்தப்பட்டிருக்க வில்லை. அவ்வாறிருக்கையில் அத்தொகை இலங்கை இளைஞர் சமாஜ சம்மேளனத்தில் வைப்புச் செய்யப்பட்டுள்ளதாகவும் திட்டமிடப்பட்ட பிரகாரம் நிகழ்ச்சித்திட்டங்கள் நடாத்தப்பட்டு வருவதாகவும், குறிப்பிடப்பட்டு தவறான தகவல்கள் 2013 திசம்பர் 03 ஆந் திகதி நடைபெற்ற பொது முயற்சிகள் தொடர்பான குழுவின்கு சமர்ப்பிக்கப்பட்டிருந்தது. குறித்த செயற்பாடு முறையாக நிறைவேற்றப்படாமல் தொடர்பாக சம்மேளனத்திற்கு எதிராக எவ்வித நடவடிக்கையொன்றும் எடுக்கப்பட்டிருக்கவில்லை.

6. முறைமைகளும் கட்டுப்பாடுகளும்

கணக்காய்வில் அவதானிக்கப்பட்ட முறைமைகள் மற்றும் கட்டுப்பாடுகளிலான குறைபாடுகள் அவ்வப்போது மன்றத்தின் தலைவரது கவனத்திற்குக் கொண்டு வரப்பட்டன. பின்வரும் முறைமைகள் மற்றும் கட்டுப்பாட்டுத் துறைகள் தொடர்பாக விசேட கவனம் கோரப்படுகின்றது.

- (அ) கொள்வனவு
- (ஆ) பாதீட்டுக் கட்டுப்பாடு
- (இ) பதவியணி முகாமைத்துவம்
- (ஈ) ஒப்பந்த நிர்வாகம்